

Me To Ihhimpej Catêjê Wÿr

HAPU NA JOWĂW JŌ KĂHHŌC

Ŷhÿ, pê Jowăw pê Jeju jarkwa na memprar catêjê nŏ. Ne cute por pyjê nŏ te hŭrkwa kam me cumă ampo kên to hahkre catêjê na amji caxàr ata mă, pom cu me hapu nahŏ kăhhŏc cahyt ita kujahêc. Na ri hŏ kăhhŏc ita japyrê te Jeju Na Mehkwÿ Jakră To Ihhimpej Catêjê Wÿr, Hapu Na Jowăw JŌ Kăhhŏc (2 Jowăw). Ne kam cute cumă mehhêj xi catêjê cawpa, măr quê nee me kam hapac nare.

Jowăw te amji jarên xà

¹Hàpà me ikwÿ to mehhimpej catêjê! Ŷhÿ, imă me apê me akwÿ to mehhimpej catêjê kinti atajê. Ampo na? He ihhêj rŭm me apê menxyrxwÿapyràc, ne me akwÿ itajê pê me akra pyrăac. Pahpăm te ri me hamăr caxuw me acapi. Ŷhÿ, ipê Jowăw pê Jeju na mehkwÿ to ihhimpej catê, itea wa me amăihkăhhŏc ita kujahêc. Ampeaj kam imă me akîn, ne ita ri Pahpăm te amji kam hapac xàa kŏt, catyt kam meipa itajê cunea mă hanea ne me akîn. ²Ampo na ri imă me akîn? Nee mă ampo na nare, wa Jejuto amji mă me ihimpej to me ipa, cwÿrjapê ri cute me imăme akinti ton, na ri ampeaj kam imă me akîn. Ne neequêt Jeju pê ihhêj xi catê nare, ne quêt cupê ampeaj kam catyt kam ipa catê, ne ihtÿj hăn ne me pahcunea kam ihkrĭ, ne me pahcahê na apu ipa rohnÿtti mă.

³Ne wa ijŏtpê Pahpăm mă me pahcunea cajrên to ipa to hane he:

— Ijŏ Inxŭ Cati, wa ha akra pê me ijŏ Pahhiti pê Jeju Crixtŏ me ajwar me ana ahwÿ. Ca me icaprĭ, ne me ijamăr to impeaj ne. Ne me imă me icaxwÿn kam, ite amji mă me ampo cupa xà nare gŏ, măr wa nee amji mă ame ampo cupa nare, ne me icarĭcti kamame ipa, ampo kên jipŏc ri. Ne hanea ne catyt kam me imă ite amji kam ijapac xà impejti to, ne me imă ajpên kinti to, wa me imă ajpên kinti ne — hane.

⁴Wa ite me akŏt me ipa catêjê kwÿ pê, ihhêj rŭmme ikra te catyt kam Pahpăm jarkwa kŏt me ipa atajê kwÿ cajpar, ne ampeaj kam me hŭrên

ijakry. Ampo na? He catyt kam me papa ita na ri Pahpām te me pahcunea mā harkwa hyr, ne ahna me pamēn.

Cu ha me pamā ajpēn kīnti ne
Jowāw 13.34-35; 1 Jowāw 2.7-11

⁵Ne ita caxuw wa ha ite me gapackre xà ita na me amāihhōc to hane he:
— Cu ha me pahcunea ajpēn kīnti kam ame papa — hajŷr. Ne pom ite me gapackre xà ita pê nee curmā ite me gapackre xà ata nare, ne cupê mam, por pê ca Jeju to amji mā me ahimpej xà ata. ⁶Cu ha pahte catyt kam ame ajpēn kīnti to me papana, cu ha ramā, por pê Pahpām me pamā harkwa hyr xà atana pahŷtŷj me kampa, ne ihkōat ramā me amji ton to me papa.

Mehhêj xi catêjê nee Jeju te me hūmre na amji ton na me harēn nare
Roman 16.17-18; 1 Timot 5.22; 1 Jowāw 2.18-26

⁷Ne ramā pjê kam mehhêj xi catêjê jàhtōa ne amehcakhūm atajê ri hān ne me Jeju jarēn to me hane he:

— Nee Jeju ita pê Pahpām nare — hane. Atajê pê ri Jeju Crixto curê xwŷn, na ri ihtŷj me pamā mehhêj to prām. ⁸Ca ha nee mempar nare. Côt ca me kampa, ne me Pahpāmmā ate me gāpēn xà ton itajê jahpan xà na, cute me amā hāmjōr xà atajê kwŷ to ame acto.

⁹Ne por jūm te Jeju te me hapackre xà impar nare, ne hirō pê ihpŷm ata, nee Pahpām jahkre pej nare. Ne por jūmjê te Jeju te me hapackre xàa kōt me ipa atajê, ihtŷj me Pahpām jahkre pej, ne me Jeju pê ihkra na me hahkre pej.

Cu ha nee mehhêj xi catêjê na me amji to pōj nare

¹⁰Quê ha jūm me awŷr cato, ne nee catyt kam me amā Jeju te me hapackre xà ata to hahkre nare na, ca ha nee ahna me amji caxār nare, ne nee me gūrkwā mā me to axār nare. Ne nee me cumā garkwa to:

— Apej pēa mā apa — hajŷr nare. ¹¹Nāmri ca ha ate me jūm ata mā hajŷr na, caha apê mehkwy nōa, ne me hāpēn xà kēn atajēa kwŷ to me gāpēn to me apa.

Pê Jowāw me cumā amji jarēn kujate
3 Jowāw 13-15

¹²Ne cormā ampeaj kam imā me amā ampo jarēn xàjāhtō, ne cama imā me amā ahna ihhōc prām nare. Newa ha itŷj jū caxuw amū me awŷr icato, ne meakuc ri me amā harē, cu ha ajpēn pyrēn me pajakrya to me pajakry.

¹³Ne pom ita ri me pahkjêjê ame ipa itajê te me amā amji jarēn kujahêc, ihkàhhōc ita kam. Itajê pê ihhêj rūm atōaj kra, pê Pahpām amji mā me capi. Hamre, ita pit.